

Ruling moghti mill-Ispeaker Anġlu Farrugia fis-Seduta 284 tas-6 ta' Lulju 2015 dwar tlaqqigh ta' kumitati tal-Kamra

Nibda biex ngħid b'mod kronoloġiku kif graw l-affarijiet. Jien illum matul il-ġurnata rċevejt il-korrispondenza min-naħa tal-Gvern; l-Onor. Deborah Schembri proprju illum talbet li din il-liġi tiġi diskussa quddiem il-Kumitat. Jien indikajt li kien hemm qbil min-naħa tal-Onor. Marthese Portelli li kienet għamlet l-istess talba u qalet li dan kien kif ikkomunikat diġà lil din il-Kamra. Meta jien staqsejtha ma' min kienet ikkomunikat, irriżulta li kienet ikkomunikat – għandi kopja tal-*email* li ntbagħtet illum fil-5.22 p.m. – mas-Segretarja tal-Kumitat, is-Sinj. Anna Brincat. Fil-fatt f'din l-*email* hemm indikat li ġentilment qed titlob laqgħa b'urgenza tal-Kumitat tal-Ambjent u l-Ippjanar. F'din l-ittra tas-6 ta' Lulju, jiġifieri tal-lum stess, indirizzata liċ-*Chairman*, l-Onor. Marlene Farrugia, li illum ġiet sostitwita mill-Onor. Godfrey Farrugia, fl-aħħar paragrafu jingħad hekk:

“Għaldaqstant niktiblek f'isem l-Oppożizzjoni sabiex nitolbuk issejjah laqgħa b'urgenza.”

Nifhem li iċ-*Chairperson*, l-Onor. Godfrey Farrugia, ħa azzjoni mill-ewwel għax kienet materja urgenti u sejjah laqgħa għal għada fit-3.00 p.m. Idealment, kif diġà indikajt f'*rulings* jiena stess u anke kif joħroġ minn *rulings* preċedenti – pereżempju nista' nikkwota r-*ruling* tal-11 ta' Ottubru 2010 – huwa ċar li *Chairperson* ta' kumitat għandu l-fakultà li joħroġ l-aġenda tal-Kumitat li huwa jipprevedi, iżda huwa għaqli li kull *Chairperson* dejjem ifittex *consensus* fuq tali aġenda li fiha jista' jinkludi l-*items* li xi membru jkun talab li jiġu diskussi. Hawnhekk m'hawnx problema dwar x'irid jiġi diskuss, għax dawn huma l-abbozzi ta' liġi li jirriżulta illi l-Oppożizzjoni hija konxja minnhom.

Issa rridu naraw kif ser nipproċedu minn hawn. Ovvjament jekk wara dan kollu iċ-*Chairperson* jinsisti li l-laqqgħa għandha ssir għada, il-laqqgħa ssir. Għad baqa' l-hin biex titkellmu bejnietkom; jekk ma jkunx hemm ftehim, imbagħad hija deċiżjoni taċ-*Chairperson*. Idealment għandu jkun hemm *consensus*; fin-nuqqas ta' dan, iċ-*Chairperson* jista' jieħu d-deċiżjoni hu.

Issa nsejjah lill-Ministru biex, jekk jogħġbu, iressaq l-aġġornament tal-Kamra.